

Qorti tal-Maġistrati (Għawdex)  
Inferjuri

Maġistrat Dr Brigitte Sultana LL.D. LL.M. (cardiff), Adv. Trib. Eccl. Melit.

Fl-atti tar-Rikors ta' Revoka numru  
8/2022/1 (BS), wara l-Mandat ta' Sekwestru  
Kawtelatorju numru 8/2022 (BS), fl-ismijiet:

David Muscat

-vs-

Carmel Polidano

Illum, 4 ta' Marzu 2022

Il-Qorti;

Rat ir-rikors ipprezentat fit-28 ta' Jannar, 2022 minn Carmel Polidano, li permezz tiegħu talab lil din il-Qorti tirrevoka *contrario imperio* id-digriet tagħha tal-25 ta' Jannar, 2022 u thassar il-Mandat ta' sekwestru għar-raġunijiet elenkati taht l-Artikolu 836 (1)(d) tal-Kap.12. Talab ukoll li l-Qorti tiddikjara li Carmel Polidano sofra danni, tillikwida tali danni u tordna lis-sekwestrant David Muscat ihallas id-danni kif likwidati. Carmel Polidano talab ukoll illi din il-Qorti tikkundanna lis-sekwestrant ihallas penali ai termini ta' l-Atikolu 836(8).

Rat ir-risposta tas-sekwestrant David Muscat ipprezentata fl-1 ta' Marzu, 2022.

## **KONSIDERAZZJONIJIET**

Dan huwa rikors għar-revoka ta' mandat ta' sekwestru kawtelatorju bin-numru 08/2022 li nhareġ minn David Muscat minn issa `l quddiem – l-intimat sekwestrant-biex jikkawtela l-pretensjonijiet tiegħu kontra Carmel Polidano, minn issa `l quddiem ir-rikorrent sekwestrat .

### **Konsiderazzjonijiet ta' Dritt**

Illi dan ir-rikors qed isir abbażi tal-artikolu 836 (1)(d) tal-Kap 12 li jipprovdi:

*“Mingħajr ebda preġudizzju għal kull jedd ieħor taħt dan il-Kodiċi jew kull liġi oħra, l-intimat li jkun inħareġ att kawtelatorju kontrih jista’ jagħmel rikors lill-qorti li tkun harġet l-att kawtelatorju, jew inkella, jekk tkun saret kawża, jista’ jagħmel rikors lill-qorti li tkun qegħda tittratta dik il-kawża li fih jitlob li l-att kawtelatorju jiġi revokat, sew għal kollox jew f’parti minnu, għal xi waħda minn dawn ir-raġunijiet li ġejjin:*

[...]

*(d) jekk jintwera li l-ammont mitlub ma jkunx prima facie ġustifikat jew ikun eċċessiv;”*

Ikkunsidrat;

Fi proċedura ta` din ix-xorta, il-qrati tagħna b`mod konsistenti hadu l-linja illi l-qorti li tkun adita mill-proċediment għandha toqghod lura milli tidhol fil-mertu tal-kwistjoni bejn il-partijiet għaliex dik hija materja li għad trid tkun deciza minnha stess fil-waqt opportun wara li jkunu nstemghu l-provi kollha fil-kawża dwar il-mertu. Għalhekk fi proċedura ta` din ix-xorta, qorti m`għandhiex tidhol f`konsiderazzjonijiet dwar il-mertu, izda għandha tillimita ruhha għal eżami sommarju jew *prima facie* tal-argumenti li ggħib il-parti li tkun qegħda titlob ir-revoka in toto jew in parte tal-Mandat. Għandha tagħmel dan għaliex il-proċediment odjern huwa għal kollox distint mill-kawża dwar il-mertu, kif ukoll għaliex il-ġudikant li jkun ser jipprovdi dwar it-talba għar-revoka tal-Mandat se jkun l-istess ġudikant li finalment ikun irid jiddeciedi l-kawża fil-mertu. Inghad illi *“Il-Qrati enuncjaw principji mportanti fir-rigward ta` kawzi dwar revoka ta` Mandati Kawtelatorji fejn l-ezami li hija mistennija illi tagħmel il-Qorti huwa wiehed prima facie.”*<sup>1</sup>

Inghad ukoll li *“mid-dispozizzjoni tal-istess artikolu 836 jidher li l-uniku ezami li trid tagħmel din il-Qorti huwa biss dak ta` prima facie u dan għaliex il-mertu kollu jiġi nvestigat fil-kawża proprja bejn il-partijiet, u għalhekk hemm limitazzjoni sinifikanti fl-ezami li trid tagħmel il-Qorti f`dan l-istadju, u dan tenut kont li hawn si tratta dejjem ta` procedura preliminari li għad qed tistenna l-ezitu finali tal-kawża proprja.”*<sup>2</sup>

Din il-Qorti tishaq li l-konkluzjoni illi sejra tasal għaliha fil-proċediment tal-lum bl-ebda mod m`għandha tiftiehem bħallikieku tikkostitwixxi ġudizzju ta` xi xorta dwar il-mertu tal-kawża, għaliex l-istharrig meħtieġ fi proċeduri ta` din ix-xorta huwa marbut ma` eżami x`aktarx formali ta` l-att li tiegħu qegħda tintalab ir-revoka. Hekk kif intqal mill-Qorti tal-Kummerċ<sup>3</sup>, dak li qorti tkun trid tagħmel huwa li taċċerta ruhha li r-rekwiziti li trid il-liġi għall-ħruġ tal-Mandat ikunu jidhru mill-att innifsu, u kif ukoll taċċerta ruhha li l-att ma jkunx hareġ abbusivament.

<sup>1</sup> Conrad Borg vs de La Rue (15 ta` Lulju 2015) kif ukoll Castelli Av. Carmelo noe vs Focal Maritime Services Ltd et, deciza tas-26 t`April 2002

<sup>2</sup> Camilleri vs Gove et deciza fl-10 ta` Mejju, 2001

<sup>3</sup> Paul Hili et vs Dr. Joselle Farrugia noe et, deciza fit- 23 ta` Gunju 1994

F'dan l-istharrig li qorti ghandha tkun gwidata minn zewg principji ewlenin. Dawn huma:

a) illi d-dritt għall-azzjoni gūdzizzjarja m`għandux jiġi mxejjen jew imġarrab b`leġġerezza ;

b) illi huwa dritt li persuna thares l-interessi tagħha sakemm il-jedd sostantiv lilha kontestat jiġi definit minn qorti<sup>4</sup>.

In linea ma dawn il-kunsiderazzjonijiet għalhekk din il-Qorti ma hix ser tinoltra ruhha dwar il-materja sollevata fl-ewwel, it-tieni u t-tielet paragrafi tar-rikors pero ser tikkunsidra u tqis biss l-argumenti sollevati mir-rikorrent sekwestrat rigward il-fatt li skond hu l-ammont sekwestrat huwa wiehed eċċessiv.

Issa, sabiex jiġi kkunsidrat jekk Mandat kawtelatorju għandux jiġi mħassar taht is-sub-inciz (d), il-qorti trid tqis il-kawżali tal-istess Mandat mal-kreditu msemmi fih. B'dan għalhekk jmiss li jiġi mistharreg jekk fl-ewwel lok jirrigultax mad-daqqa t'għajn li l-intimat sekwestrant għandux bazi ta' pretensjoni. Mill-qari tar-risposta għar-rikors ta' revoka, intwera sal-grad ta' *prima facie* li l-intimat sekwestrant għandu pretensjoni kawtelabbli u għalhekk fil-fehma ta din il-Qorti *ictu oculi* il-Mandat huwa wiehed ġustifikat.

Fit-tieni lok jehtieg jintwera mir-rikorrent sekwestrat li tali pretensjoni f'somma effettivament taqbel mal-ammont minnu mahluf fil-Mandat.<sup>5</sup> Rigward dan il-punt ġie ritenut li "[...] biex ammont mitlub f'Mandat kawtelatorju jitqies bhala wiehed "eċċessiv", irid jintwera li bejn il-jedd pretiz u l-ammont maħsub li jħares dak il-jedd ikun hemm nuqqas ta' qbil lampanti li s-sens komun u ċ-ċirkostanzi tal-każ ma jistgħux iżewġu ma' xulxin. Il-fatt li ammont mitlub f'Mandat kawtelatorju ikun jidher li huwa xi ftit oġhla minn dak li, mad-daqqa t'għajn, jidher xieraq, ma jwassalx tabilfors għat-thassir tal-Mandat li jkun iżda, l-iżjed, għat-tnaqqis tal-ammont sekwestrat [Ara, per eżempju, PA GV 6.12.1999 fl-atti tal-Mandat fl-ismijiet Salvino Farrugia noe vs Exalco Holdings Ltd.]"<sup>6</sup>

Jinkombi fuq ir-rikorrent sekwestrat li jressaq provi sufficjenti sal-grad ta' *prima facie* sabiex ixxejjen il-pretensjoni ta' l-intimat sekwestrant u jiggustifika l-pretensjoni tiegħu a tenur tal-paragrafu (d). Dan qed jingħad billi minkejja li r-rikorrent sekwestrat jinsisti li l-ammont huwa wiehed eċċessiv huwa naqas milli jikkonvinċi lil din il-Qorti sa livell ta' *prima facie* li mad-daqqa t'għajn is-somma reklamata hija eċċessiva.

<sup>4</sup> Technobroadcast s.r.l vs Mediterranean Broadcasting Limited, Pri Awla, deciza fil-5 ta' Gunju 2007

<sup>5</sup> Mario Xerri et vs. Anthony Muscat et (Rik Nru 590/2007JRM) degretat mill-Qorti Civili, Prim'Awla fis-26 ta' Lulju 2007

<sup>6</sup> C&F Building Contractors Limited vs Emanuel Farrugia, Rik.545/2014, digriet moghti fil-25 ta' Awissu, 2018.

Kif diġa ingħad aktar il-fuq hija ġurisprudenza assoċjata li f'dan l-istadju il-Qorti m'għandix tindaga fil-mertu l-allegat dannu allegatament soffert mir-rikorrent - sekwestrat. Il-fatt li l-liġi trid li rikorsi bħal dawk odjerni preferibbilment jittressqu quddiem il-Qorti adita mill-kawża fil-mertu hija indikazzjoni ċara illi l-Qorti f'dan l-istadju m'għandix tagħti ġudizzju dwar il-pretensjonijiet attriċi fil-kawża mingħajr ma tiddeċiedi wkoll fl-istess nifs l-eċċezzjonijiet għall-istess pretensjonijiet fil-mertu. Fid-dawl ta' dan kollu il-Qorti ma tqisx li jirriżultaw l-estremi sabiex tikkonkludi li l-ammont reklammat huwa mad-daqqa t'għajn manifestament eċċessiv.

Rigward it-talba għal hlas ta' penali il-Qorti tqis li din it-talba ma hix ġustifikata u dan tenut kont tal-fatti kollha.

### **Decide.**

Għaldaqstant, għal motivi ġia espressi l-Qorti tiċhad in toto it-talbiet tar-rikorrent sekwestrat.

Tordna li l-ispejjeż għandhom jkunu a karigu tar-rikorrent sekwestrat.

Mogħti kameralment illum 4 ta' Marzu, 2022.

Dr. Brigitte Sultana  
Maġistrat

Dorianne Cordina  
Dep./Registratur